

सर्पदंश

सर्पप्रहरियों ने जिला अस्पताल में चलाया जागरूकता अभियान, उपचार मिलने से अधिकांश मरीज हुये स्वस्थ

50 से अधिक सर्पदंश के मामले, 5 की मौत

अनूपपुर, नवभारत 2 जुलाई । वर्षा ऋतु शुरू होते ही अनूपपुर जिले में सर्पदंश की घटनाओं में तेजी से वृद्धि हुई है। बीते एक माह के दौरान जिला चिकित्सालय अनूपपुर, सामुदायिक स्वास्थ्य केंद्र जैतहरी, कोतमा, पुष्पराजगढ़ तथा जिले के विभिन्न प्राथमिक स्वास्थ्य केंद्रों में सर्पदंश के 50 से अधिक पीड़ित उपचार के लिए पहुंचे।

समय पर उपचार मिलने से अधिकांश मरीज स्वस्थ होकर घर लौट गए, जबकि अत्यंत विषैले करैत (डंडा करायल) के काटने तथा अस्थताल पहुंचने में विलंब होने के कारण तीन पुरुष एवं दो महिलाओं सहित कुल पांच लोगों की मृत्यु हो गई।



20 से अधिक सांपों का सुरक्षित रेस्क्यू किया

वन्यजीव संरक्षक एवं सर्पप्रहरी शशिधर अग्रवाल ने बताया कि बारिश के मौसम में सांप अपने बिलों से निकलकर

भोजन की तलाश में रिहायशी क्षेत्रों तक पहुंच रहे हैं। पिछले दो दिनों के दौरान उन्होंने अपनी टीम के सदस्य छोटेलाल यादव, मनोज यादव, धर्मेन्द्र यादव एवं लालदास सिंह के साथ अनूपपुर नगर तथा आसपास के ग्रामीण क्षेत्रों से 20 से

अधिक सांपों का सुरक्षित रेस्क्यू कर उन्हें वन क्षेत्र में छोड़ दिया।

12 विभिन्न प्रजातियों के सांपों का किया प्रदर्शन

सर्पदंश से बचाव एवं जनजागरूकता के उद्देश्य से सर्पप्रहरियों ने जिला चिकित्सालय अनूपपुर परिसर में विशेष

अभियान चलाया। इस दौरान अस्पताल की पुलिस चौकी में 9 कोबरा, रसेल वाइपर, धामन तथा बेंडेड कुकरी सहित कुल 12 विभिन्न प्रजातियों के सांपों का प्रदर्शन कर चिकित्सकों एवं नर्सिंग स्टाफ को उनकी पहचान, स्वभाव तथा बचाव के उपायों की जानकारी दी गई।

समय पर उपचार से बच सकती है जान

कार्यक्रम के दौरान डॉ. आरके वर्मा, डॉ. प्रवीण शर्मा, डॉ. प्रवीण भगत, डॉ. एमडी औजर सहित अस्पताल का नर्सिंग स्टाफ उपस्थित रहा। डॉ. प्रवीण शर्मा ने सर्पदंश पीड़ितों के उपचार में उपयोग होने वाली औषधियों एवं एंटी स्नेक वेनम (एएसवी) के संबंध में जानकारी देते हुए आम नागरिकों से अपील की कि सर्पदंश की स्थिति में झाड़ू-फूंक या घरेलू उपचार के बजाय पीड़ित को तत्काल निकटतम शासकीय अस्पताल पहुंचाएं। उन्होंने कहा कि समय पर उपचार मिलने से अधिकांश मरीजों की जान बचाई जा सकती है।

अक्ष शर्मा का उच्च शिक्षा का सपना हुआ साकार

ऑस्ट्रेलिया में छात्रवृत्ति के साथ ला ट्रोव यूनिवर्सिटी में मिला प्रवेश

अनूपपुर, नवभारत 1 जुलाई । जिले के राजनगर निवासी होनहार छात्र अक्ष शर्मा ने अपनी प्रतिभा, कड़ी मेहनत और दृढ़ संकल्प के बल पर ऑस्ट्रेलिया में उच्च शिक्षा प्राप्त करने का अपना सपना साकार कर लिया है। उन्हें ऑस्ट्रेलिया के मेलबर्न स्थित ला ट्रोव यूनिवर्सिटी में उच्च शिक्षा के लिए प्रवेश मिला है।

विश्वविद्यालय द्वारा उन्हें छात्रवृत्ति भी प्रदान की गई है, जो उनकी उत्कृष्ट शैक्षणिक उपलब्धियों का प्रमाण है। ऑस्ट्रेलिया में अध्ययन के लिए आवश्यक परीक्षा सफलतापूर्वक उत्तीर्ण करने के बाद अक्ष शर्मा को ऑस्ट्रेलिया सरकार द्वारा स्टूडेंट वीजा भी जारी कर दिया गया है।



अब वे मेलबर्न में रहकर अपनी उच्च शिक्षा प्राप्त करेंगे और अपने करियर को नई दिशा देंगे। उनकी इस उपलब्धि से परिवार, रिश्तेदारों और पूरे क्षेत्र में खुशी का माहौल है।

वर्षों की मेहनत से मिली सफलता

अक्ष शर्मा, सुरेंद्र कुमार शर्मा एवं सुमिता शर्मा के सुपुत्र हैं। परिवार के अनुसार यह सफलता वर्षों की मेहनत, अनुशासन, आत्मविश्वास और परिवार के

निरंतर सहयोग का परिणाम है। अक्ष शर्मा ने अपनी सफलता का विशेष श्रेय अपने नाना-नानी, मामा और मौसी को दिया, जो पहले से मेलबर्न में निवास कर रहे हैं। उन्होंने कहा कि परिवार के विश्वास, मार्गदर्शन और निरंतर प्रोत्साहन ने उन्हें हर चुनौती का सामना करने और अपने लक्ष्य की ओर बढ़ने की प्रेरणा दी। साथ ही उन्होंने अपने सभी शिक्षकों, गुरुजनों, शुभचिंतकों एवं सहयोगियों के प्रति भी आभार व्यक्त किया।



पकरिया व लोहारी टोला स्कूल का सीईओ ने किया निरीक्षण

अनूपपुर, नवभारत । जिला पंचायत सीईओ अर्चना कुमारी ने जनपद अनूपपुर के ग्राम पंचायत पकरिया के शासकीय माध्यमिक विद्यालय तथा शासकीय प्राथमिक विद्यालय लोहारी टोला का आकस्मिक निरीक्षण किया। निरीक्षण के दौरान विभिन्न अधिकारी उपस्थित थे। जिला पंचायत सीईओ ने निरीक्षण करते हुए उपस्थित छात्र- छात्राओं से चर्चा करते हुए पढ़ाई तथा अन्य सुविधाओं के संबंध में जानकारी ली उन्होंने विद्यार्थियों को नियमित रूप से विद्यालय आने तथा अपने अन्य साथियों को भी विद्यालय से जोड़ने के लिए प्रेरित किया। उन्होंने निरीक्षण के दौरान उपस्थित शिक्षकों से पंजीयन, उपस्थिती, मध्याह्न भोजन आदि की जानकारी ली गई। उन्होंने मौके पर मौजूद ग्राम पंचायत के अमले को भी अनुपस्थित विद्यार्थियों की सूची प्राप्त कर उन्हें नियमित स्कूल आने के लिए प्रेरित करने तथा स्कूलों की समस्याओं के निदान व विद्युतीकरण के संबंध में निर्देश दिए।



उत्कृष्ट कार्यों के लिए सीपीएम एवं वरिष्ठ मंडल अभियंता सम्मानित

अनूपपुर, नवभारत 2 जुलाई । भारतीय रेल आधुनिक सुविधाओं और यात्री-केंद्रित विकास के नए दौर में प्रवेश कर चुका है। अमृत स्टेशन विकास योजना के अंतर्गत उमरिया, शहडोल एवं अनूपपुर रेलवे स्टेशनों का तेजी से कायाकल्प किया जा रहा है। पूर्व की संकरी एवं सीमित व्यवस्थाओं के स्थान पर अब अत्याधुनिक सर्कुलेंटिंग एरिया, चौड़ी सड़कें, यात्रियों के आवागमन के लिए रिंग रोड, आधुनिक हाईमस्ट एवं एलईडी प्रकाश व्यवस्था तथा विभिन्न प्रकार के वाहनों के लिए विशाल एवं सुविधाजनक पार्किंग का निर्माण कराया गया है। योजना के तहत जिन स्थानों पर पार्क, रेलवे आवास एवं कार्यालयों को हटाया गया था, उनके स्थान पर रेलवे कॉलोनी में नए पार्क, आधुनिक रेलवे आवास एवं नवीन कार्यालय भवनों का निर्माण भी किया गया है।

राजीव व अरविंद का किया गया सम्मान

इसी उत्कृष्ट कार्य एवं विकास योजनाओं के प्रभावी क्रियान्वयन के लिए 1 जुलाई को साउथ ईस्ट सेंट्रल रेलवे मजदूर कांग्रेस, बिलासपुर मंडल द्वारा मुख्य परियोजना प्रबंधक (सीपीएम) बिलासपुर राजीव कुमार तथा वरिष्ठ मंडल अभियंता (समन्वय) बिलासपुर अरविंद विश्वकर्मा का सम्मान किया गया।सम्मान समारोह वरिष्ठ मंडल अभियंता (समन्वय) बिलासपुर के चेंबर में आयोजित हुआ।

बाढ़ एवं अतिवृष्टि से

निपटने कंट्रोल रूम सक्रिय

अनूपपुर, नवभारत । आगामी मानसून के दौरान संभावित बाढ़ एवं अतिवृष्टि की स्थिति से प्रभावी ढंग से निपटने के लिए जिला प्रशासन ने व्यापक तैयारियां शुरू कर दी हैं। कलेक्टर हर्षल पंचोली के निर्देश पर कलेक्ट्रेट परिसर में जिला स्तरीय आपदा नियंत्रण कक्ष (कंट्रोल रूम) स्थापित कर 24 घंटे निगरानी व्यवस्था लागू कर दी गई है। कंट्रोल रूम कार्यालय कलेक्टर परिसर के कक्ष क्रमांक-56 में संचालित होगा, जहां दूरभाष एवं ई-मेल के माध्यम से लगातार मॉनिटरिंग की जाएगी। इसका उद्देश्य बाढ़ एवं अतिवृष्टि से जुड़ी किसी भी आपात स्थिति में त्वरित सूचना प्राप्त कर राहत एवं बचाव कार्यों का प्रभावी समन्वय सुनिश्चित करना है। कलेक्टर द्वारा जारी आदेश के अनुसार नियंत्रण कक्ष में कर्मचारियों की तीन शिफ्टों में ड्यूटी निर्धारित की गई है। प्रातः 8 बजे से दोपहर 2 बजे तक मनोज कुमार रौतेल, दोपहर 2 बजे से रात्रि 8 बजे तक कमलेश्वरी यादव एवं सपना रजक तथा रात्रि 8 बजे से प्रातः 8 बजे तक भोलेलाल कोल अपनी सेवाएं देंगे।



कॉलोनियों में सफाई व्यवस्था हुई चुस्त दुरुस्त

शिकायत मिलते ही मौके पर पहुंच रही टीम

जमुना-कोतमा नवभारत 2 जुलाई । क्षेत्र की एसईसीएल कॉलोनियों में इन दिनों सफाई अभियान तेज जाति से चलाया जा रहा है। कॉलोनियों की नियमित साफ-सफाई के साथ नालियों, सड़कों और सार्वजनिक स्थानों की स्वच्छता पर विशेष ध्यान दिया जा रहा है, जिससे क्षेत्रवासियों को साफ-सुथरा वातावरण उपलब्ध कराया जा सके।

सफाई कार्य की निगरानी कर

रहे रंजीत नामदेव ने बताया कि वह उन्नति कंस्ट्रक्शन के माध्यम से कॉलोनियों में सफाई व्यवस्था का संचालन देख रहे हैं। उनके अनुसार सफाई कार्य पूरी पारदर्शिता और नियमित रूप से किया जा रहा है। इसके लिए एक विशेष व्हाट्सएप

ग्रुप बनाया गया है, जिसमें प्रतिदिन सफाई से पहले और सफाई के बाद की तस्वीरें साझा की जाती हैं। इस ग्रुप में क्षेत्र के संबंधित अधिकारी भी जुड़े हुए हैं, जिससे कार्य की लगातार मॉनिटरिंग हो रही है और जवाबदेही बनी हुई है

सफाई अभियान लगातार जारी रहेगा

क्षेत्रवासियों का कहना है कि पिछले कुछ समय से सफाई व्यवस्था में सुधार दिखाई दे रहा है। नियमित सफाई होने से कॉलोनियों का वातावरण स्वच्छ हो रहा है और लोगों को भी राहत मिल रही है। स्थानीय लोगों ने उम्मीद जताई है कि इसी तरह नियमित निगरानी और त्वरित कार्रवाई जारी रही तो क्षेत्र की स्वच्छता व्यवस्था और अधिक बेहतर होगी। सफाई कार्य से जुड़े अधिकारियों का कहना है कि अभियान लगातार जारी रहेगा।

अनदेखी

धूल से परेशान लोगों ने लगाए पर्यावरण मानकों की अनदेखी के आरोप

राजनगर रोड सेल यार्ड में प्रदूषण नियंत्रण पर उठे सवाल

अनूपपुर नवभारत 2 जुलाई । एसईसीएल हसदेव क्षेत्र के राजनगर रोड सेल स्टॉक यार्ड में पर्यावरण मानकों के पालन को लेकर स्थानीय लोगों में नाराजगी बढ़ती जा रही है।

नागरिकों का आरोप है कि यार्ड से उड़ने वाली कोयले की धूल के कारण आसपास की बस्तियों में रहने वाले लोगों का जनजीवन प्रभावित हो रहा है। लोगों का कहना है कि ग्रीन माईनिंग और प्रदूषण नियंत्रण के दावे जमीनी स्तर पर पूरी तरह दिखाई नहीं दे रहे हैं। स्थानीय नागरिकों एवं जनप्रतिनिधियों का आरोप है कि यार्ड की सीमा पर प्रभावी विंड ब्रेकर दीवारें और पर्याप्त श्री-टियर



ग्रीन बेल्ट विकसित नहीं की गई है।

कोयले की धूल सीधे रिहायशी क्षेत्रों तक पहुंच रही

उनका कहना है कि तेज हवा और कोयले की लोडिंग-अनलोडिंग के दौरान उठने वाली धूल सीधे रिहायशी क्षेत्रों तक पहुंच

रिमझिम बारिश से किसानों व लोगों को मिली राहत

खरीफ बुवाई को अभी भी अच्छी बारिश का इंतजार

अनूपपुर, नवभारत 2 जुलाई । मध्यप्रदेश में मानसून के आगमन के बाद गुरुवार दोपहर अनूपपुर जिला मुख्यालय में हुई रिमझिम बारिश ने उमस भरी गर्मी से लोगों को राहत दिलाई, वहीं खेतों में नमी आने से किसानों के चेहरे भी खिल उठे।

हालांकि, किसानों का कहना है कि धान सहित खरीफ फसलों की बुवाई के लिए अभी भी अच्छी और लगातार बारिश की आवश्यकता है। जिला मुख्यालय में हुई बारिश के विपरीत राजेंद्रग्राम में केवल हल्की बूंदाबांदी दर्ज की गई।

वहीं जैतहरी, फुन्गा, भालूमाड़ा, कोतमा, बिजुरी और वेंकटनगर सहित कई शहरी एवं ग्रामीण क्षेत्रों में दिनभर बारिश नहीं हुई। इन इलाकों में आसमान पर काले बादल छाए रहे, जिससे शाम तक वर्षा की संभावना बनी रही।



कुछ सड़कों पर पानी जमा हो गया

बारिश के कारण अनूपपुर शहर की कुछ सड़कों पर पानी जमा हो गया, जबकि खेतों में पर्याप्त नमी पहुंची। किसानों ने इसे राहत भरा

मानसूनी बारिश अपेक्षित स्तर तक नहीं पहुंची

अधीक्षक भू-अभिलेख विभाग के अधिकारी प्रदीप मोगरे ने बताया कि प्रदेश में मानसून का प्रवेश हो चुका है, लेकिन अब तक जिले में मानसूनी बारिश अपेक्षित स्तर तक नहीं पहुंची है। कई किसानों ने सिंचाई के सहारे धान की नर्सरी तैयार कर ली है, किंतु खेतों में पर्याप्त नमी नहीं होने के कारण अधिकांश किसान खरीफ फसलों की बुवाई शुरू करने से बच रहे हैं।

बताया, लेकिन उनका कहना है कि धान की रोपाई और खरीफ फसलों की बुवाई के लिए अभी और अधिक वर्षा की आवश्यकता है। वर्तमान बारिश खेतों की तैयारी के लिए जरूर लाभदायक साबित होगी।

पात्र ग्रामीणों को मिलेगा 125 दिन का रोजगार



योजना विकास का सशक्त माध्यम : सीईओ

उन्होंने कहा कि वीबी-जी रामजी मिशन केवल रोजगार उपलब्ध कराने की योजना नहीं, बल्कि ग्रामीण आत्मनिर्भरता, आर्थिक सशक्तिकरण और समावेशी विकास का सशक्त माध्यम है।

कार्यक्रम को संबोधित करते

हुए जिला पंचायत सीईओ अर्चना कुमारी ने कहा कि मिशन के तहत प्रत्येक पात्र हितग्राही को 125 दिनों का रोजगार उपलब्ध कराया जाएगा तथा समय पर मजदूरी का भुगतान सुनिश्चित किया जाएगा।


पौधा लगाकर दिया पर्यावरण संरक्षण का संदेश
कार्यक्रम के उपरांत जिला

पंचायत अध्यक्ष, सीईओ, जिला पंचायत उपाध्यक्ष एवं जनपद पंचायत अध्यक्ष धनमती सिंह ने ग्राम पंचायत परिसर में अशोक का पौधा लगाकर पर्यावरण संरक्षण का संदेश दिया। इस अवसर पर जनपद अध्यक्ष धनमती सिंह, जिला पंचायत सदस्य भारती केवट, अतिरिक्त मुख्य कार्यपालन अधिकारी केके सोनी आदि उपस्थित रहे।

बिलासपुर डिवीजन के अधिकारी कर रहे मनमानी

अनूपपुर जंक्शन स्टेशन पर आरक्षण के समय में की कटौती

अनूपपुर, नवभारत 2 जुलाई । बिलासपुर डिवीजन में बैठे अधिकारी अपनी मनमानी से बाज नहीं आते। काफी मशक्कत के बाद अनूपपुर जंक्शन स्टेशन पर आरक्षण के समय में बढ़ोतरी करवाई गई थी, लेकिन बिलासपुर डिवीजन में बैठे अधिकारियों ने आरक्षण के समय में 1 जुलाई से पूरी तरह से कटौती कर दी। बिलासपुर डिवीजन ने पीआरएस का संशोधन नया समय चक्र घोषित कर दिया गया उसके अनुरूप कार्य प्रारंभ हो गया।रेलवे संघर्ष समिति के संयोजक वासुदेव चटर्जी एडवोकेट ने गंभीर आपत्ति करते हुए बिलासपुर जोन एवं डिवीजन में बैठे अधिकारियों से अनूपपुर जंक्शन स्टेशन, उमरिया बांधवगढ़ पर्यटन स्थल एवं अंबिकापुर जहां से आने वाले समय में वाशिग प्लॉट बनने के बाद लंबी दूरी की ट्रेन चलेगी वहां पर आरक्षण का समय पूर्व की भांति करने की मांग की है।



छोटे स्टेशनों में 8 घंटे का समय

उन्होंने कहा कि महत्वपूर्ण स्टेशनों में कुल 6 घंटे कर दिया गया है। दो पाली में प्रथम पाली में चार घंटे एवं द्वितीय पाली में समय 2 घंटे किया गया, जिससे यात्रियों को काफी परेशानियों का सामना करना पड़ेगा, जबकि छोटे स्टेशनों में लगातार 8 घंटे तक आरक्षण का समय दिया गया है। रेलवे की इस तरह की विसंगति भरी नीति से यात्रियों को आने वाले समय में परेशानियों का सामना करना पड़ेगा। रेलवे से अपेक्षा की गई है कि महत्वपूर्ण स्टेशनों में आरक्षण के समय को पूर्ववत किया जाए।

राष्ट्रीय शिक्षक पुरस्कार के लिए 10 जुलाई तक कर सकते हैं आवेदन

अनूपपुर, नवभारत। राष्ट्रीय शिक्षक पुरस्कार-2026 के लिए पात्र शिक्षक-शिक्षिकाओं से 10 जुलाई तक ऑनलाइन आवेदन आमंत्रित किए गए हैं। इस संबंध में जिला शिक्षा अधिकारी अनूपपुर ने जिले के सभी विद्यालय प्रमुखों को निर्देश जारी करते हुए अपने अधीनस्थ पात्र शिक्षकों को समय-सीमा के भीतर आवेदन करने के लिए प्रेरित करने को कहा है। जिला शिक्षा अधिकारी ने बताया कि राष्ट्रीय शिक्षक पुरस्कार उन शिक्षकों को प्रदान किया जाता है जिन्होंने शिक्षण के क्षेत्र में उत्कृष्ट, नवाचारी एवं प्रेरणादायी कार्य किए हैं। उन्होंने कहा कि इच्छुक एवं पात्र शिक्षक निर्धारित दिशा-निर्देशों का पालन करते हुए 10 जुलाई 2026 तक ऑनलाइन आवेदन करना सुनिश्चित करें।

जिंदल रजक पर्यावरण अधिकारी, राजनगर हसदेव क्षेत्र